

# Dürli-dümen dürüşde

Category: Goşgular, Kitapcy

написано kitapcy | 23 январь, 2025

Dürli-dümen dürüşde DÜRLI-DÜMEN DÜRÜŞDE

Ýüküm ýetik, egnimde ýer galmady.  
Umytdadym, arman tamam bolmady.  
Mätäç bolup, ser aýladym daşyma,  
Emma bir dosta-da gözüm ilmedi.

\* \* \*

Men nobat belläpdim, nobatym ýitdi.  
Şum ykbal ýenede keçjallyk etdi.  
Meň tabydym götermeli ýigitler,  
Maňa öz tabydyn göterdip gitdi.

\* \* \*

Gör niçe ýükleri göterer egin,  
Ýürekde düwüler, gör niçe düwün.  
Egin ýüke görä döredilipdir,  
Erkiňe göräde döräpdir göwün.

\* \* \*

Juwanlyk döwründe ýaşan çagymyz,  
Wagtyň gadyryny bilmändiris biz.  
Wagt geçýär diýip pikir edýärdik,  
Asyl geçip barýas eken özümüz.

\* \* \*

Goltugymdan galdyr, egnimden basma,  
Göwnüme giňlik sal, döşümi gysma.  
Towluragam bolsa ömür tanapy,  
Gysgaltma sen ony, ortadan kesme.

\* \* \*

Sagady ýigrenýän, ýigrenýän çenden.  
Ol wagty äkidýär uzaga menden.  
Sanap otyr geçenimi, geljegmi,  
Ömrümi azaldyp, ol günbe-günden.

\* \* \*

Geçdi gitdi, geçdi gitdi bu pursat,  
Kä gysyldy, kä gyýyldy bu gursak.  
Durmuşyň gyzygy bormydy heýde,  
Elmydam şu ýaşda, şu durkda dursak.

\* \* \*

Gözel, gözleriňde niçik jady bar?  
Olar görejime bakýar naýynjar.  
Wagt aramyzdan akýar derýa deý,  
Senä bir kenary, men hem bir kenar.

\* \* \*

Bir öýde toý, bir öýde ýas.  
Käte gülýäs, kä aglaýas.  
Ýüregmiz ýanyp dursada,  
Il ýüzüne gülen bolýas.

\* \* \*

Söz ummany, seniň kenarňa baryp,  
Saňa tagzym etsem, baş egip durup.  
Suwuňdan içsemde men gana-gana.  
Arman, kalbym söze garypdyr, garyp.

Azat NURGELDIÝEW. Goşgular